

कार्रवाई

सरपंच के घर धान के पैरा के नीचे रखी गई थी रेत

छिपाकर रखी गई 30 ट्रॉली रेत का खुलासा

टेमनी में 357 ट्रॉली अवैध रेत भंडारण जब्त

नवभारत, बालाघाट। बालाघाट जिले की तहसील लांजी के ग्राम टेमनी में प्रशासन, खनिज विभाग और पुलिस की संयुक्त छापामार कार्रवाई के दौरान अवैध रेत भंडारण का बड़ा मामला सामने आया है। कार्रवाई के दौरान सबसे चौकाने वाला खुलासा तब हुआ, जब ग्राम टेमनी के सरपंच के घर में धान के पैरा (पुआल) के नीचे छिपाकर रखी गई 30 ट्रॉली रेत बरामद की गई। प्रशासन ने इसे अवैध भंडारण मानते हुए तत्काल जब्त कर लिया।

अनुविभागीय अधिकारी राजस्व लांजी, तहसीलदार लांजी, जिला खनिज अमला, थाना प्रभारी लांजी एवं पुलिस लाइन बालाघाट के बल द्वारा संयुक्त रूप से खनिज रेत के अवैध खनन, परिवहन एवं भंडारण के विरुद्ध छापामार कार्रवाई की गई। जांच के दौरान ग्राम टेमनी में शासकीय



एवं निजी भूमि पर कुल 357 ट्रॉली रेत का अवैध भंडारण पाया गया। कार्रवाई के दौरान ग्राम पंचायत टेमनी के सरपंच के घर में धान के पैरा के नीचे रेत छिपाकर रखी गई थी। मौके पर रेत भंडारण संबंधी कोई वैध अनुमति अथवा रॉयल्टी दस्तावेज प्रस्तुत नहीं किए जाने पर 30 ट्रॉली रेत जब्त कर ग्राम पंचायत टेमनी के सचिव एवं ग्राम कोटवार की सुपुर्दगी में सौंप दी गई।

उप संचालक खनिज सुश्री फरहत जहां ने बताया कि ग्राम टेमनी में विभिन्न स्थानों से अवैध

रूप से भंडारित रेत जब्त की गई, जिनमें जितेंद्र पिता ज्ञानी सिंह के घर से 7 ट्रॉली, लक्ष्मण पिता टिकनसिंह के घर से 55 ट्रॉली, शैलेन्द्र पिता राधेश्याम के घर से 77 ट्रॉली, अशोक पिता भिवराम के घर से 50 ट्रॉली, रुद्रन पिता सुंदरलाल के घर से 10 ट्रॉली, लक्ष्मण पिता तानुसिंह के घर से 30 ट्रॉली, दौलतराम पिता धानुलाल के घर से 30 ट्रॉली, समीर पिता पुरुषोत्तम के घर से 18 ट्रॉली, महेश पिता लेखराम के घर से 30 ट्रॉली, शैलेन्द्र प्रताप सिंह के घर से 40 ट्रॉली तथा कल्याण पिता

केशवराव के घर से 10 ट्रॉली रेत शामिल है। खनिज विभाग के अनुसार जब्त की गई समस्त रेत पर मध्यप्रदेश खनिज (अवैध खनन, परिवहन एवं भंडारण का निवारण) नियम, 2022 के तहत वैधानिक कार्रवाई की जाएगी। प्रशासनिक अधिकारियों ने स्पष्ट किया है कि जिले में अवैध खनन एवं रेत के अवैध भंडारण के विरुद्ध अभियान लगातार जारी रहेगा तथा नियमों का उल्लंघन करने वालों के खिलाफ सख्त कार्रवाई की जाएगी।

खिलाड़ियों को जल्द मिलेगी खेल सेल्फी स्टैंड की सौगात

नवभारत, बालाघाट। जिला खेल अधिकारी राहुल बारेसा के मार्गदर्शन में जिलेभर में संचालित आरोह 2026 ग्रीष्मकालीन खेल शिबिर के 29वें दिन खिलाड़ियों का उत्साह बढ़ाने के लिए स्थानीय व्यवसायियों ने खेल गतिविधियों में सहयोग का हाथ बढ़ाया। इसी क्रम में शनिवार सुबह मुलना स्टेडियम स्थित कराटे प्रशिक्षण केंद्र में एक विशेष कार्यक्रम आयोजित किया गया।

कार्यक्रम में मुख्य अतिथि राइस मिल व्यवसायी महेंद्र पारधी, बिल्डिंग व्यवसायी गणेश बिसेन, जिला एथलेटिक संघ अध्यक्ष नरेश धुवारे तथा आहिल्या कन्हार फिजिकल क्लब के सचिव शैलेंद्र यादव उपस्थित रहे। अतिथियों ने कराटे शिबिर में प्रशिक्षण ले रहे बालक-बालिकाओं से परिचय प्राप्त कर उनकी खेल संबंधी आवश्यकताओं की जानकारी ली।

इस दौरान खिलाड़ियों त्विशा



सोमनकर और अविका बघेल ने कराटे की कुमीते फाइट का प्रदर्शन कर अपनी प्रतिभा का परिचय दिया। खिलाड़ियों के प्रदर्शन से प्रभावित होकर मुख्य अतिथि महेंद्र पारधी ने मुलना स्टेडियम में कराटे खिलाड़ियों, युवाओं और आमजन को खेलों के प्रति प्रेरित एवं जागरूक करने के उद्देश्य से ‘खेल सेल्फी स्टैंड’ का निर्माण करने की घोषणा की। उन्होंने कहा कि यह एक अभिनव पहल होगी, जिससे खेल गतिविधियों का प्रचार-प्रसार होगा और युवाओं में खेलों के प्रति रुचि बढ़ेगी।

गौरतलब है कि खेल सेल्फी स्टैंड की मांग खिलाड़ियों और प्रशिक्षकों द्वारा पूर्व में की गई थी, जिस पर महेंद्र पारधी ने सकारात्मक पहल करते हुए शीघ्र निर्माण का आश्वासन दिया है। कार्यक्रम का संचालन आकाशवाणी बालाघाट के अजय ठाकुर ने किया, जबकि अंत में जिला कराटे प्रशिक्षक सजिन्द्र कुष्णन ने सभी अतिथियों के प्रति आभार व्यक्त किया। इस अवसर पर खिलाड़ियों, प्रशिक्षकों और खेल प्रेमियों की उल्लेखनीय उपस्थिति रही।

कलेक्टर ने ली खंड स्तरीय अधिकारियों की समीक्षा बैठक

शासकीय योजनाओं एवं कार्यक्रमों के क्रियान्वयन की हुई समीक्षा

नवभारत, बालाघाट। कलेक्टर श्री मृणाल मीना ने 30 मई को जिला पंचायत बालाघाट के सभागार में सभी विभागों के बालाघाट विकासखंड के खण्ड स्तरीय अधिकारियों की बैठक लेकर शासकीय योजनाओं एवं कार्यक्रमों के प्रभावी क्रियान्वयन के लिए आवश्यक दिशा-निर्देश दिए। इस बैठक में जिला पंचायत सीईओ अभिषेक सराफ, अपर कलेक्टर श्री जीएस धुर्वे, डी पी बर्मन तथा एसडीएम श्री गोपाल सोनी सहित विभिन्न विभागों के जिला एवं खंड स्तरीय अधिकारी उपस्थित रहे। बैठक में विभागवार योजनाओं एवं विकास कार्यों की प्रगति की विस्तार से समीक्षा की गई।

बैठक में स्वास्थ्य, महिला एवं बाल विकास तथा कृषि विभाग की समीक्षा में कर्मचारियों की

उपस्थिति सार्थक एप के माध्यम से दर्ज कराने एवं उसी आधार पर वेतन आहरण करने के निर्देश दिए गए। एएएम को गर्भवती महिलाओं के एएनसी पंजीयन में प्रगति लाने के निर्देश देते हुए कहा गया कि लापरवाही बरतने पर कार्रवाई की जाएगी। बैठक में एएनसी पंजीयन एवं एएनसी चेकअप में कम प्रगति वाली चरगांव, मऊ, पाथरवाडा, समनापुर, आंवलाझरी, नहरवांनी एवं शहरी क्षेत्र बालाघाट में वार्ड नं.09 एवं वार्ड नं. 05 की एएएम को अपने कार्यों में सुधार लाने के निर्देश दिये गए। ऊ-?हें चेतावनी दी गई कि उनके कार्यों में प्रगति नहीं आने पर उनके विरुद्ध कार्यवाही की जाएगी। लामता के बीपीएम को निर्देशित किया गया कि वे एएनसी पंजीयन को एएनसी जाँच की ऑनलाइन एंटी सुनिश्चित करें अन्यथा उनके विरुद्ध कार्यवाही की जाएगी।

बैठक में महिला एवं बाल



विकास विभाग के कार्यों की समीक्षा के दौरान निर्देशित किया गया कि बाल विकास परियोजना अधिकारी एवं आंगनवाडी सुपरवाइजर नियमित रूप से अपने क्षेत्र के आंगनवाडी केंद्रों का भ्रमण करें। बैठक में एसएमएम श्रेणी के बच्चों के चिन्हांकन, शाला पूर्व शिक्षा के लिए बच्चों के पंजीयन तथा पोषण ट्रेकर एप पर खाद्यान्न वितरण की समीक्षा की गई।

पशुपालन विभाग की समीक्षा में एफएमडी टीकाकरण, कृत्रिम

स्वास्थ्य केंद्र कटंगी में बैठक आयोजित

नवभारत कटंगी। सामुदायिक स्वास्थ्य केंद्र कटंगी में युनिसेफ एल ई एच एस वाधवनी ए आई द्वारा ए.ए.ए. और सीएचओ ओरिएंटेशन मीटिंग हुई, इस बैठक में डॉक्टर विनोद भलावी (बीएमओ) जवाहरलाल बिसेन (बीपीएम) जानकी राहगंडाले (बीईई) वनिश गेदाम (बीसीएम) भी उपस्थित रहे जिसमें ए एन एम, सीएचओ, सेक्टर सुपरवाइजर ने हिस्सा लिया।

इस सेशन में जिला समन्वयक अमरदीप साहू तथा ब्लॉक समन्वयक हिमांशु कुर्वे द्वारा रूटीन इम्यूनाइजेशन, एम आर वैक्सीन, हेड काउंट सर्वे और जीरो डोज प्रोग्राम पर ओरिएंटेशन प्रस्तुत किया गया, जिसमें जीरो डोज वाले बच्चों की पहचान और समय पर वैक्सीनेशन के महत्व पर खास ध्यान दिया गया। एम आर 1और एम आर 2 वैक्सीनेशन की प्रोग्रेस, जीरो डोज और हाई-



रिस्क (HR) बच्चों की पहचान, और हेडकाउंट सर्वे स्टेटस का सुझाव किया गया। छूटे हुए बच्चों की पहचान करने और समय पर वैक्सीनेशन पक्का करने के सुझाव दिए गए। VHSND, मैटरनल और चाइल्ड हेल्थ सर्विसेज, घर-घर जाकर विजिट, और कम्युनिटी बेस्ड एक्टिविटीज की प्रोग्रेस पर भी चर्चा हुई। सभी हेल्थ वर्कर को रेगुलर मॉनिटरिंग, समय

पर रिपोर्टिंग, और बेहतर फील्ड कोऑर्डिनेशन पक्का करने के सुझाव दिए गए। कम्युनिटी लेवल की हेल्थ सर्विसेज को मजबूत करने पर खास जोर दिया गया। हेल्थ वर्कर्स को ड्यू लिस्ट अपडेट करने, घर-घर जाकर बेनिफिशियरी ट्रैकिंग और इम्यूनाइजेशन कवरेज को बेहतर बनाने के लिए कम्युनिटी अवैयरनेस एक्टिविटीज के बारे में सुझाव दिये गये।

घर और शराब दुकान में बमबाजी, गोली मारने की धमकी

जबलपुर। रांझी थाना अंतर्गत शोभापुर में रासुका से छूटे बदमाश ने भाई व गुणों के साथ मिलकर दर रात दहशतगर्मी फैलाई। घर व शराब दुकान में बमबाजी कर दी। चंद मिनटों में हुई दो बमबाजी से इलाके में दहशत फैल गई। वारदात को अंजाम देने के बाद बदमाश मौके से फरार हो गए। इसके बाद शुक्रवार को रिपोर्ट दर्ज कराने वाले फरियादी के पड़ोसी की फोन कर गोली मारकर जान से मारने की धमकी दे डाली। पुलिस ने आरोपियों के खिलाफ तीन एफआईआर दर्ज कर उनकी सरगर्मी से तलाश शुरू कर दी है। रांझी थाना प्रभारी उमेश गोल्हानी ने बताया कि शोभापुर क्षेत्र में हाल ही में एनएसए से छूटकर आए पवन रजक एवं उसके भाई प्रवीण रजक द्वारा लगातार आपराधिक गतिविधियों को अंजाम देकर क्षेत्र में दहशत फैलाने का प्रयास किया जा रहा है। गुरुवार एवं शुक्रवार की दरम्यानी रात्रि 12 बजे दोनों

आरोपित अपने साथियों के साथ शोभापुर पहुंचे जहां उन्होंने पुष्पेन्द्र रजक पिता जिया लाल रजक के घर के बाद बमबाजी की घटना को अंजाम दिया गया, इसके बाद चंद ही मिनट बाद शोभापुर ब्रिज के पास स्थित शराब दुकान में भी बम पटके। जिससे पूरे क्षेत्र में भय एवं आतंक का वातावरण निर्मित हो गया। घटना के बाद जब स्थानीय लोगों द्वारा थाना पहुंचकर रिपोर्ट दर्ज कराई गई। इसके बाद शुक्रवार को पुष्पेन्द्र रजक के पड़ोसी अभिषेक सिंह को आरोपियों द्वारा गोली मारने एवं जान से मारने की धमकी दी गई। आरोपियों का उद्देश्य क्षेत्र में भय कायम कर अवैध वसूली एवं गैंग गतिविधियों को बढ़ावा देना प्रतीत हो रहा है। क्षेत्रवासियों का कहना है कि पवन रजक एवं प्रवीण रजक अपने गैंग के साथ लगातार सक्रिय हैं एवं आए दिन धमकी, मारपीट एवं विस्फोटक घटनाओं के माध्यम से आम नागरिकों को डराने का प्रयास कर रहे हैं।

बालाघाट बांस विकास प्राधिकरण की हुई बैठक

आदर्श बांस जिला बनाने की दिशा में पहल

नवभारत, बालाघाट। कलेक्टर मृणाल मीना की अध्यक्षता में शनिवार 30 मई को बालाघाट बांस विकास प्राधिकरण के गठन एवं जिले में बांस आधारित रोजगार, उद्यमिता तथा उद्योगों को बढ़ावा देने के संबंध में महत्वपूर्ण बैठक आयोजित की गई। बैठक में भारतीय वन सेवा के सेवानिवृत्त अधिकारी डॉ. ए.के. भट्टाचार्य सहित विभिन्न विभागों के अधिकारियों ने भाग लिया।

बैठक में जिला पंचायत के मुख्य कार्यपालन अधिकारी अभिषेक सराफ, जिला व्यापार एवं उद्योग केन्द्र की महाप्रबंधक प्रीति मर्सकोले, उप संचालक कृषि फूलसिंह मालवीय, सहायक उद्यान अधिकारी क्षितिज कराडे तथा जनजातीय कार्य विभाग सहित विभिन्न विभागों के अधिकारी उपस्थित रहे।

कलेक्टर मृणाल मीना ने कहा कि जिले में बांस आधारित उद्योगों और स्वरोजगार की अपार संभावनाएं हैं। स्थानीय कारीगरों एवं युवाओं को बांस आधारित गतिविधियों से जोड़कर उनकी



आय में वृद्धि की जा सकती है। उन्होंने बताया कि बांस से टोकरी, फर्नीचर, सजावटी एवं अन्य उपयोगी वस्तुओं के निर्माण को बढ़ावा देने के लिए प्रशिक्षण एवं वित्तीय सहायता उपलब्ध कराने के प्रयास किए जाएंगे। साथ ही प्रधानमंत्री विश्वकर्मा योजना एवं पीएमफएमई योजना के तहत पात्र कारीगरों को प्रशिक्षण और ऋण उपलब्ध कराने में जिला प्रशासन सहयोग करेगा।

बैठक में बालाघाट को आदर्श बांस जिला घोषित किए जाने के प्रस्ताव पर विस्तृत चर्चा की गई। अधिकारियों ने बताया कि प्रदेश के कुल बांस क्षेत्र का लगभग 40 प्रतिशत तथा कुल बांस उत्पादन

का करीब 80 प्रतिशत हिस्सा बालाघाट जिले में है। जिले के आदिवासी एवं विशेष पिछड़ी जनजाति बैगा समुदाय के लिए बांस आजीविका का प्रमुख साधन होने के बावजूद उन्हें इसके व्यापार से अपेक्षित लाभ नहीं मिल पा रहा है। ऐसे में आदर्श बांस जिला घोषित होने से बांस आधारित विकास योजनाओं को गति मिलेगी और विभिन्न विभागों के प्रयासों में बेहतर समन्वय स्थापित हो सकेगा।

बैठक को संबोधित करते हुए डॉ. ए.के. भट्टाचार्य ने बांस के आर्थिक, सामाजिक और पर्यावरणीय महत्व पर प्रकाश डाला। उन्होंने बताया कि बांस

विश्व की सबसे तेजी से बढ़ने वाली वनस्पतियों में से एक है और इसका लगभग प्रत्येक भाग उपयोगी होता है। बांस का उपयोग फर्नीचर, हस्तशिल्प, ज्वेलरी, कृषि उपकरण, खिलौने, आवास निर्माण, अगरबत्ती निर्माण सहित अनेक उत्पादों में किया जाता है। उन्होंने जिले में उच्च गुणवत्ता वाली बांस प्रजातियों के रोपण पर विशेष बल दिया।

डॉ. भट्टाचार्य ने बताया कि बांस विश्व में सबसे तेजी से बढ़ने वाली एक मात्र वनस्पति है जिसे हम देख सकते हैं। 27 फरवरी 2002 को भारत में नेशनल बांस मिशन की स्थापना की गई थी। बांस एक मात्र ऐसी वनस्पति है, जिसका 100 प्रतिशत भाग उपयोगी होता है। बांस हमें रोटी, कपड़ा और मकान तीनों देता है। बांस कृषि एवं वन दोनों की फसल है। बांस पर्यावरण संरक्षण में भी मददगार है। बांस का पौधा सबसे अधिक आक्सीजन देता है और 35 प्रतिशत कार्बन को अवशोषित कर लेता है।

बहुआयामी कृषि मॉडल बना किसानों के लिए प्रेरणा

बालाघाट। कृषि को लाभकारी एवं टिकाऊ बनाने के उद्देश्य से किसानों द्वारा अपनाई जा रही समन्वित कृषि प्रणालियों को प्रोत्साहित करने के लिए आज दिनांक 30 मई 2026 को विकासखंड लांजी के ग्राम पालडोंगरी निवासी प्रगतिशील कृषक श्री लखनलाल उमरे के कृषि फार्म का भ्रमण एवं निरीक्षण किया गया। निरीक्षण अनुविभागीय अधिकारी कृषि लांजी श्री खुदीराम सनोडिया एवं क्षेत्रीय कृषि विस्तार अधिकारी श्रीमती इंदु उडके द्वारा किया गया। भ्रमण के दौरान अधिकारियों ने कृषक द्वारा अपनाए गए बहुआयामी कृषि मॉडल का विस्तार से अवलोकन किया। श्री लखनलाल उमरे पारंपरिक खेती के साथ-साथ कृषि आधारित विभिन्न आयवर्धक गतिविधियों को सफलतापूर्वक संचालित कर रहे हैं।

खरीफ सत्र की तैयारियों में जुटा कृषि विभाग, किसानों को समय पर बीज उपलब्ध कराने और कम पानी वाली फसलों को बढ़ावा देने के निर्देश

नवभारत, बालाघाट। आगामी खरीफ सत्र को ध्यान में रखते हुए 30 मई को जिला पंचायत कार्यालय बालाघाट में उप संचालक कृषि श्री फूलसिंह मालवीय द्वारा कृषि विभाग के मैदानी अधिकारियों को महत्वपूर्ण बैठक आयोजित की गई। बैठक में कलेक्टर बालाघाट द्वारा दिए गए निर्देशों के परिपालन में खरीफ सीजन की तैयारियों, पराली प्रबंधन, बीज वितरण तथा फसल विविधीकरण को लेकर विस्तृत दिशा-निर्देश दिए गए।

उप संचालक कृषि श्री मालवीय ने अधिकारियों को निर्देशित किया कि जिले में पराली प्रबंधन को प्रभावी ढंग से लागू किया जाए तथा हार्बेस्टर मशीनों में स्ट्रॉ मैनेजमेंट सिस्टम (स्क्रू) लगाने की कार्रवाई सुनिश्चित की जाए। इसके साथ ही फसल अवशेषों के वैज्ञानिक प्रबंधन के लिए पराली के बंडल अथवा गांठ बनाने की गतिविधियों को भी



बढ़ावा दिया जाए, जिससे खेतों में पराली जलाने की घटनाओं पर प्रभावी नियंत्रण किया जा सके। बैठक में खरीफ सीजन के लिए बीज उपलब्धता की समीक्षा करते हुए निर्देश दिए गए कि किसानों को समय पर गुणवत्तायुक्त बीज उपलब्ध कराने के लिए बीज भंडारों से ग्राम स्तर तक पर्याप्त मात्रा में बीज पहुंचाया जाए। ग्रामीण कृषि विस्तार अधिकारियों को अपने-अपने मुख्यालयों में बीज उपलब्धता सुनिश्चित करने तथा किसानों को बीज की उपलब्धता एवं निर्धारित दरों की जानकारी समय पर देने के

निर्देश भी दिए गए। बैठक के दौरान भारतीय मौसम विभाग द्वारा जारी पूर्वानुमान का उल्लेख करते हुए बताया गया कि मध्य प्रदेश के मध्य क्षेत्र में सामान्य से कम वर्षा होने की संभावना व्यवक्त की गई है। इसे देखते हुए कृषि अधिकारियों को किसानों के बीच कम पानी में बेहतर उत्पादन देने वाली फसलों के प्रचार-प्रसार के निर्देश दिए गए। किसानों को धान के स्थान पर तिल, रामतिल, कोदो, कुटकी एवं अन्य मोटे अनाजों की खेती अपनाने के लिए प्रेरित किया जाएगा।



अंतर्राष्ट्रीय माहवारी स्वच्छता दिवस पर किशोरियों को किया गया जागरूक

नवभारत कटंगी। शुक्रवार को मुख्य चिकित्सा एवं स्वास्थ्य अधिकारी परेश उपतल एवं RKSJK जिला नोडल अधिकारी राजाराम चक्रवर्ती के आदेश अनुसार एवं डॉ विनोद भलावी खंड चिकित्सा स्वास्थ्य अधिकारी सामुदायिक स्वास्थ्य केंद्र कटंगी के मार्गदर्शन एवं सहयोग से आंगनबाड़ी केंद्र क्रमांक 1 ग्राम उमरी में माहवारी स्वच्छता दिवस के अवसर पर जागरूकता कार्यक्रम आयोजित किया गया

जिसमें श्रीमती सरोज बोपने उमंग काउंसलर द्वारा किशोरियों को माहवारी स्वच्छता एवं उनसे जुड़ी भांतियों के बारे में बताते हुए स्वच्छता बनाए रखना, सैनिटरी पैड के उपयोग .माहवारी के दौरान अच्छा पोषण आहार. लेने एवं स्वास्थ्य संबंधी सावधानियां के बारे में विस्तार से बताया गया साथ ही रंगोली बनाकर जागरूकता का संदेश दिया गया कार्यक्रम का मुख्य

उद्देश्य समाज में माहवारी के प्रति सकारात्मक सोच विकसित करना एवं भांतियों को दुर करने हेतु जागरूकता कार्यक्रम किया गया जिसमें और अधिक जानकारी प्राप्त करने के लिए उमंग हेल्पलाइन निशुल्क नंबर 14425 एवं 14416 पर जानकारी प्राप्त करने हेतु प्रेरित किया गया कार्यक्रम में आंगनबाड़ी सहायिका मीना कडपेती .आशा कार्यकर्ता माया समरित एवं किशोरी बालिकाएं उपस्थिति रही।